

# ಕ್ರಿಸ್ತ ಯೆಣ್ಯಾಚ್ಯಾ ರಿದಾಚೊ ಅಶೀರ್ವಾದ್

ಪ್ರಸ್ತಾವನ್ - 01.12.2024

ಮೊಗಾಚ್ಯಾಂನೊ,

ಆಜ್ ಆಮಿ ಕ್ರಿಸ್ತ ಯೆಣ್ಯಾಚೊ ವಾ ಆದ್ವೆಂತಾಚೊ ಕಾಳ್ ಸುರು ಕರ್ತಾವ್ ಆನಿ ಜೆಜುಚ್ಯಾ ಜಲ್ಮಾಚ್ಯಾ ಫೆಸ್ತಾಕ್ ಅತ್ಮಿಕ್ ರಿತಿನ್ ತಯಾರ್ ಜಾತಾಂವ್. ಕ್ರಿಸ್ತ ಯೆಣ್ಯಾಚೊ ಕಾಳ್ ಜೆಜುಚ್ಯಾ ದುಸ್ರ್ಯಾ ಯೆಣ್ಯಾಕ್ ಅತ್ರೇಗಾನ್ ವಾಟ್ ಪಳೆಂವ್ಚೊ ಆನಿ ತಾಚ್ಯಾ ಪಯ್ಲಾ ಯೆಣ್ಯಾಚೊ ಭಕ್ತಿನ ಉಗ್ಡಾಸ್ ಕಾಡ್ಚೊ ವಿಶೇಸ್ ಕಾಳ್. ಜೆಜು ಆಮ್ಚೊ ಸೊಡ್ವಣ್ಣಾರ್, ದೆಕುನ್ ತಾಚೆಂ ಯೆಣೆಂ ಆಮ್ಕಾಂ ಸಂತೊಸಾನ್ ಭರ್ತಾ. ತಶೆಂಚ್ ತಾಕಾ ಭೆಟುಂಕ್ ಬರ್ಯಾಂ ಕರ್ಣ್ಯಾಂ ವರ್ವಿಂ ತಯಾರ್ ಜಾಂವ್ಕ್ ಆಮ್ಕಾಂ ಜಾಗಯ್ತಾ. ಹೈ ದಿಶೆನ್ ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೆ ಚಾರ್ ಆಯ್ತಾರ್ ಮಹತ್ವಾಚೆ. ಆಜ್ ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚಾ ಪಯ್ಲಾ ಆಯ್ತಾರಾಚೊ ಸಂದೇಶ್ “ ಜಾಗ್ರುತ್ಕಾಯ್ ಸಾಂಬಾಳ್ನ್, ಸೊಮ್ಯಾಕ್ ಮೆಳುಂಕ್ ತಯಾರಾಯ್ ಕರ್ಯಾಂ”.

ಕ್ರಿಸ್ತ ಯೆಣ್ಯಾಚೊ ಕಾಳ್ ಅರ್ಥಾಭರಿತ್ ಕರುಂಕ್ ಕ್ರಿಸ್ತ ಯೆಣ್ಯಾಚೊ ಮ್ಹಣ್ಣೆ ಆದ್ವೆಂತಾಚೊ ರೀದ್ ಆಧಾರ್. ಯುರೊಪಾಂತ್ ಆರಂಭ್ ಜಾಲ್ಲೊ ಹೊ ಸಂಪ್ರದಾಯ್, ಆಮ್ಕಾಂಯ್ ಅತ್ಮಿಕ್ ತಯಾರಾಯೆಕ್ ಫಾಯ್ದಾಚೊ. ದೆಕುನ್ ಆಜ್ ಹೊ ರೀದ್ ಆಮಿ ಪವಿತ್ರ ಕರ್ಯಾಂ ಆನಿ ತಾಚೆ ಧಾವ್ನ್ ಜೆಜುಚ್ಯಾ ಜಲ್ಮಾಚ್ಯಾ ಫೆಸ್ತಾಕ್ ಪ್ರೇರಿತ್ ಜಾವ್ಚ್ಯಾಂ.

ಹೊ ರೀದ್ ಪಾಚ್ಚ್ಯಾ ತಾಳಿಯಾಂನಿ ವಿಣುನ್ ಚಾರ್ ವಾತಿ ಆಟಾಪ್ತಾ ಆನಿ ಹ್ಯೊ ವಾತಿ ಕ್ರಿಸ್ತ ಯೆಣ್ಯಾಚೆ ಚಾರ್ ಆಯ್ತಾರ್ ಸುಚಯ್ತಾ. ಹ್ಯಾ ರಿದಾಚ್ಯೊ ಚಾರ್ ವಾತಿ ಭರ್ಪಸೊ, ಮೋಗ್, ಸಂತೊಸ್ ಆನಿ ಶಾಂತಿಚೊ ಗುರ್ತ್. ರಿದಾ ಮಧೆಂ ದಶೆಂಬರ್ ಚೊವಿಸಾವೆ ಸಾಂಜೆರ್ ಪಾಂಚ್ಚಿ ವಾತ್ ಧವ್ಯಾ ರಂಗಾಚಿ ಪೆಟೊಂವ್ಚೊ ಸಂಪ್ರದಾಯ್ ಆಸಾ. ಹಿ ವಾತ್ ಜೆಜು ಸೊಡ್ವಣ್ಣಾರ್ ಆಮ್ಚೆ ಮಧೆಂ ಜಲ್ಮಲಾ ಇಮ್ಕಾನುಯೆಲ್ ಮ್ಹಳ್ಳಾಚೊ ಗುರ್ತ್.

ರಿದಾಚೊ ಪಾಚ್ಚೊ ರಂಗ್ ಜಿವಾಚೆಂ ಮಹತ್ವ್ ಪರ್ಗಟ್ತಾತ್ ಆನಿ ದೇವ್ ಜಿವಾಚೊ ಧನಿ ಮ್ಹಳ್ಳೆಂ ಸ್ಪಷ್ಟ್ ಕರ್ತಾತ್. ತಶೆಂಚ್ ಆಮಿ ಭಾವಾಡ್ತಾಂತ್ ಸದಾಂಚ್ ಜಿವಾಳ್ ಆಸುಂಕ್ ಉಲೊ ದಿತಾತ್. ರಿದಾಚೊ ವೃತ್ತಾಕಾರ್ ದೇವ್ ಆಲ್ಫಾ ಆನಿ ಒಮೆಗಾ, ಆರಂಭ್ ಆನಿ ಅಂತ್ಯ್ ನಾತ್ಲೊ ಮ್ಹಳ್ಳೆಂ ಪರ್ಗಟ್ತಾ ಆನಿ ತಾಚ್ಯಾ ಅಮರ್ ಜಿವಿತಾಂತ್ ಆಮಿ ವಾಂಟೆಲಿ ಜಾಂವ್ಕ್ ಜಾಗಯ್ತಾ. ರಿದಾಚ್ಯೊ ತೀನ್ ವಾತಿ ಜಾಂಬ್ಣಿ ಆನಿ ಏಕ್ ಗುಲೊಬಿ. ಕ್ರಿಸ್ತ ಯೆಣ್ಯಾಚೊ ಕಾಳ್ ಸಂತೊಸಾನ್ ಯೆಂವ್ಕ್ ಆಸ್ಚ್ಯಾ ಸರ್ಗಿಂಚ್ಯಾ ರಾಯಾಚ್ಯಾ ಜಲ್ಮಾಕ್ ಆಮಿ ತಯಾರ್ ಜಾಂವ್ಕ್ ಉಲೊ ದಿತಾತ್.

ತರ್ ಆತಾಂ, ಯಾಜಕ್ ಹ್ಯಾ ರಿದಾಚೆರ್ ಬೆಸಾಂವ್ ಫಾಲುನ್, ಪಯ್ಲಿ ವಾತ್ ಪೆಟಯ್ತಾನಾ, ಆಮಿ ಆಜ್ ಸುರು ಕರ್ಚೊ ಹೊ ಕ್ರಿಸ್ತ ಯೆಣ್ಯಾಚೊ ಕಾಳ್ ಜೆಜುಕ್ ಆಮ್ಚ್ಯಾ ಕಾಳ್ಜಾಂನಿ ಆನಿ ಕುಟ್ಮಾಂನಿ ಜಲ್ಮುಂಕ್ ಅವ್ಕಾಸ್ ಜಾಂವ್.

## ಭಾವಾರ್ಥ್ಯಾಂಚಿ ಪ್ರಾರ್ಥನಾಂ - 01.12.2024

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ, ತಾಂಚ್ಯಾ ಹಾತಾ ಖಾಲ್ ಆಸ್ಚೆಚ್ಯಾ ತುಜ್ಯೆ ಪರ್ಜೆಕ್, ತುಜ್ಯಾ ಮತಾಚ್ಯಾ ಯೆಣ್ಯಾಕ್ ಆತ್ಮಿಕ್ ತಯಾರಾಯ್ ಕರುಂಕ್ ಆನಿ ಮಾರ್ಗದರ್ಶನ್ ದಿಂವ್ಕ್ ತಾಂಕಾಂ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

**ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್**

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಫುಡಾರ್ಯಾಂನಿ ಲೋಕಾ ಮಧೆಂ ಭೇದ್ ಕರಿನಾಸ್ತಾನಾ, ಸರ್ವ್ ಲೋಕಾಚ್ಯೆ ಉದರ್ಗತೆ ಖಾತಿರ್, ಬರಿಂ ಯೋಜನಾಂ ಮಾಂಡುನ್ ಹಾಡ್ನ್, ಲೋಕಾಚ್ಯೆ ಗರ್ಜಾಂಕ್ ಪಾವಶೆಂ ವಾವ್ರುಂಕ್, ತಾಂಕಾ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಜ್ ಧಾವ್ನ್ ಕ್ರಿಸ್ತ್ ಯೆಣ್ಯಾಚೊ ವಾ ಆದ್ವೆಂತಾಚೊ ಕಾಳ್ ಸುರ್ವಾತ್ ಕರ್ತಾನಾ ಜೆಜು ಕ್ರಿಸ್ತಾಚ್ಯಾ ಯೆಣ್ಯಾಕ್, ಸಗ್ಳ್ಯಾ ಆಮ್ಚ್ಯಾ ಜಿವಿತಾಚಿ ಆತ್ಮಿಕ್ ತಯಾರಾಯ್ ಕರುಂಕ್ ತುಜ್ಯಾ ಪವಿತ್ರ ಅತ್ಮಾನ್ ಭರ್ ಮ್ಹಣ್ ಮಾಗ್ತಾಂವ್.

4. ದಸೆಂಬರ್ ಮಹಿನ್ಯಾಕ್ ಪಾಪಾಚೊ ಇರಾದೊ, ಭರ್ವಶಾಚ್ಯಾ ಯಾತ್ರಿಕಾಂ ಪಾಸತ್ ಮಾಗೊಂಕ್, ಜುಬ್ಲಿವ್ ವರ್ಸಾಕ್ ತಯಾರಾಯ್ ಕರ್ತಾನಾ, ಆಮಿ ಭರ್ವಶ್ಯಾಚಿಂ ಯಾತ್ರಿಕಾಂ ಜಾವ್ನ್ ಕ್ರಿಸ್ತಿ ಭಾವಾರ್ಥ್ಯಾಂನಿ ಸಾರ್ಕಿ ತಯಾರಾಯ್ ಕರುಂಕ್, ಸರ್ವ್ ಪರ್ಜಾಂಕ್ ತುಜ್ಯಾ ಕುರ್ಪೆ ದೆಣ್ಯಾಂನಿ ಭರ್ ಮ್ಹಣ್ ಮಾಗ್ತಾಂವ್.

5. ಕ್ರಿಸ್ತ್ ಯೆಣ್ಯಾಕ್ ತಯಾರಾಯ್ ಕರ್ತಾನಾ, ಜಲ್ಮೊನ್ ಯೆಂವ್ಚ್ಯಾ ಜೆಜು ಕ್ರಿಸ್ತಾಕ್ ಯೆವ್ಕಾರ್ ಮಾಗ್ಚ್ಯಾಕ್, ಸರ್ವ್ ರಿತಿನಿ ಕಾಳ್ಜಾಂ - ಮನಾಚಿಂ ತಯಾರಾಯ್ ಕರುನ್ ಆಯ್ತಿಂ ರಾವುಂಕ್, ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ದಸೆಂಬರ್ ಮಹಿನ್ಯಾಂತ್ ಫಿರ್ಗಜೆಂತ್, ವಾಡ್ಯಾಂತ್ ಆನಿ ಆಮ್ಚ್ಯಾ ಕುಟ್ಮಾಂನಿ ಜಾಂವ್ಚಿಂ ಸರ್ವ್ ಕಾರ್ಯೆಂ ತುಕಾ ಭೆಟವ್ನ್ ದಿತಾನಾ, ಫಿರ್ಗಜ್ ವಿಸ್ತಾರ್ ಕುಟಾಮ್ ಮ್ಹಳ್ಳೆ ಚಿಂತಾಪ್ ಆಸೊನ್, ಎಕಾಮೆಕಾಕ್ ಸಹಕಾರ್ ಆನಿ ಆಧಾರ್ ದಿಂವ್ಕ್, ಆಮ್ಚೆಂ ಧಂಯ್ ಬರೆಂ ಮ್ಹಣ್ ರಚ್ ಮ್ಹಣ್ ಮಾಗ್ತಾಂವ್.